

ተጋሩ ኣብ መኸተ ኣንበጣ ነርእዮ ዘለና ምንቅስቃስ ከምዘለዎ
ከይተዘሓሓለ ኣብ መኸተ ትምክሕቲ ክንቅፅሎ ይግባእ!!



ብሉፃት ፖለቲከኛታት ክልልና ከምዘኣመትዎ እንተደኣ ኮይኑ፣ ዓመተ 2012 ንህዝቢ ትግራይ ከቢድ ፈተናን ሒዛ ትመፅእ ብምዃና ከም ዓመተ 2011 ሓድነቱ ኣስጢሙ ነቓፅ ከይፈጠረ ክምክቶ ከምዘለዎ ይዛረቡ። ውዲት ትምክሕቲ ዝኾነ ኦሮማራ ኣብ ልዕሊ ተጋሩ ዝሓሰበ ናይ ጥፍኣት ስጉምቲ ብሰፊሑ ኣጠናኺሩ ምውሳዱ ይፍለጥ፣ ኮይኑ ግና ሳላ ትግራዊ ሓድነቱ ኣጠናኺሩ ክፍተት ከይፈጠረ ዝተቐለለን ነቓፅ ንክፈጥሩ ዝተንቀሳቐሱ ባንዳታት ሳላ ዝመከተን ውዲት ትምክሕቲ ዕድሚኡ ኣኺሉ ፈረኽረኽ ክብል ገይርዎ እዩ። ኣብ 2011 ዓ.ም. ንትግራይ ብሰሜንን ብደቡብን ኣብ መንቀራቕሮ

አእቲኻ ንምጭፍላኸኸ ዝተሓሰበ ውዲት ትምክሕቲ ትግራዊ በቢዝተዋፈረሉ ብውዳብን ብውልቀን ብምምካት ታሪክ ኣያታቱ ደጊሙ እዩ።

ሳላ ጥንኩር ቃልሲ ትግራዊ እቲ ውዲት ትምክሕቲ ተመሊሱ ንኦሮማራ ነኒባዕሉ ከባልዕ ጀሚሩ ኣሎ። ንኣብነት ኣብ 2010 ዓ.ም. ቀንዲ ሓይሊ ተደመርቲ ዝነበሩ ናይ ኣምሓራ ክልል ሊሂቃን ኣብ መወዳእታ 2011 ዓ.ም. ተቐነስቲ ኮይኖም እዮም። ናይ ቲ ምድማር ካልኩሌተር ወይ ከዓ ማሽን ፈጠርትን ሰብ ዋናን ንሕና ኢና ዝብሉ ዝነበሩ ናይ ኦሮሞ ሊህቃን ኣብዚ 2012 ዓ.ም. ናይ መጀመሪያ ተቐነስቲ ኮይኖም ኣለዉ። ኣብ ቀፃሊ ወርሒ ሕዳር ኣብ ሲዳማ ካሊኦ ድራማ ንክረኦ ምድላዎት ይገብሩ ኣለዉ። ብሓፂሩ ዓመተ 2012 ኣብ ፖለቲካ ኢትዮጵያ ዓበይቲ ተርእዮታት ዝፍጠረሉ ዓመት እያ ትኸውን።

እዚ ኣብ ስልጣን ዘሎ ስርዓት ኣብ ባህሪኡ ተበጊስካ እንትረኦ ብምንም ተኣምር ህዝባዊን ዴሞክራሲያዊን ክኸውን ኣይክእልን። እዚ ሓይሊ እዚ ገና ናብ ስልጣን እንትመፅእ ጀሚሩ ብሓሶትን ብተንኮልን ብምጭብርባርን ስልጣን ዝሓዘ እንትኸውን፣ ንስልጣነይ ፀገም ክኾኑኒ እዮም ዝበሎም ነገራት እናጥፈኦ፣ ሰባት እናቐንፀለን እናኣሰረን፣ ብሄር ተኮር ጥቕዓት ዘጎሃህሩ ዘረባታት ብሚድያ እናፈነወ፣ ህዝቢ ኣደዳ ዕግርግርን ምፍንቓልን ብምግባር ክሳቐ እናገበረ መፂኡ እዩ። ናይዚ ሓይሊ ናይ ቅንፅላ ይኹን ናይ ዕግርግር ውዲት፣ ምእንቲ መረፃ ከይካየድ ኣብ 2012 እውን ኣጠናኺሩ ከምዝቐፀለሉ ይግመት። ናይዚ ምልክት ሓደ ኣብ ዝሓለፉ ሰሙን ኣብ ኦሮሚያ ዝተፈፀሙ ናይ 69 ሰባት ቅትለት ሓደ እዩ። ብፍላይ ነቲ ቀንዲ ድፋዕ ሕገመንግስትን ፌደራላዊ ስርዓትን ኮይኑ ዘሎ ህዝቢ ትግራይ ክብትን ሰፋሕቲ ምንቅስቓሳት ከምዝገብርን ይገብር ከምዘለዎን ክፍለጥ ይግበኦ። ብፍላይ እቲ ቅልውላው ፖለቲካ ኣብ ኣምሓራን ኣብ ኦሮሞን እናተጎሃሃረ ይቐፅል ምህላወ ነዚ ምእላይ እንትኣብዮ ናይ ዓቕሊ ፅበት ዓወፅወፅን ናይ ዓምፅ ዓምፃን ስጉምቲታት ንምውሳድ ምፍታኑ ኣይቐርን። ነዚ ንምምካት ሓዚውን ከም ዓሚ ሓድነትና ኣጠናኺርና ኣንፃር ትምክሕቲ ቃልስና ምሕያል እዩ።

ትግራይ ኣብ ትምክሕትን ተስፈኛታትን መፃውድ ኣብ ዝኣተወትሉ እዋን፤ ትግራዊ ተቐሊሱ ነፃ ብዘውፀኦምን ናብ ስልጣን ብዘምፀኦምን ኣካላት ኣብ ዝተኸሓደሉን እዋን፤

ናይ 1951 ፀሊም ናይ ብርሰት ታሪክ ክደግም፤ ሕልሚ ትምክሕቲ ሓይሊታትያ ግሁድ ክገብር ካብ ባሕሪ ሰጊሩ ካብ የመን ብኣንፈት ዓፋርን ኣምሓራን ዕስለ ኣንበጣ ምእታዉ ይፍለጥ። እዚ ናይ ተፈጥሮ ናይ ጥፍኣት ዕስለ ህዝቢ ትግራይ ከም ናይ ሓደ ገዛ ቤተሰብ ኮይኑ ሰሚሩ ኣብ ልዕሊ እዚ ናይ ጥፍኣት ዕስለ ብምዝማት ክሳብ ሓዚ ዘሕብን ዓዎት ኣመዝጊቡ ይርከብ። እዚ ዓዎት ንድሕሪት ከይምለስ ኣጠናኺርና ክንቅፅለሉን ካብ ኣንበጣ ሓራ ዘውፃእናዮም ከባቢታት ድማ፤ ካብ ክመፅእ ዝክእል ካሊእ ዕስለ ብንቕሓት ክንከታተሎ ይግባእ። ኣብዚ ዓመት ነዚ ዕስለ ኣንበጣ ተኸቲሉ ትምክሕቲ ከም ኣንበጣ ኣብ ልዕሌና ኣብ ልዕሊ መንነትናን ከምዝዘምትን ፍሉጥ እዩ። ስለዚ ኣብ መኸተ ኣንበጣ ዘርኣናዮ ምንቅስቓስ ከምዘለዎ ከይተዘሓሓለ ናብ መኸተ ትምክሕቲ ክነዙሮ ይግባእ።

ትምክሕቲ ኣብ ልዕሊ ህዝቢ ትግራይ ንክዘምት ከም ኣያታቱ መጀመሪያ ሰለልቱን ዕሰባቱን እዩ ዘዋፍር። እዞም ሰለልትን ዕሰባትን ድማ ካብ ቅንፅላ ጀሚሩ ክገብርዎ ዝክእሉ ይዕበ ይንኣስ ኩሉ ካብ ምግባር ንድሕሪት ኣይብሉን። ናይዞም ሰለልትን ዕሰባትን ዕላማ ብዝተፈላለዩ መንገዲታትን ውዲታትን ኣብ መንጎ ህዝቢ ትግራይን መንግስቱን ቅርሕንቲ ክፍጠር፤ ኣብ ሞንጎ ህዝቢ ትግራይ ባዕሉ ንባዕሉ ከባቢ ምስ ከባቢ እናፈላለዩ ነቓዕ ክፍጠር፤ ኣብ ሞንጎ ህዝብን ውድቡ ህወሓትን ቅርሕንቲ ክፍጠር ብምግባር ደሓር ከልቢ ብዝኸፈቶ ዝብኣ ይኣትዎ ከምዝበሃል እዞም ነቓዓት ምስተፈጠሩ ትምክሕቲ ሰተት ኢሉ ብምእታዉ ዳግማይ ናብ ናይ ሚእቲ ዓመት ግፍዕን ወፅዓን ንምእታዉ እዩ።

ባንዳታትን ዕሰባትን ትግራዊይነት ዝርድኦም ኣይኮኑን። ወፅዓ ህዝብን ወፅዓ ትግራዊይን ፈጊሙ ኣይንታዮምን። ገንዘብን ስልጣንን ክሳብ ዝረኸቡ ብህዝቢ ትግራይ ከምዝጣልዑ ጥርጥር የብሉን። እዚ ንምግባር ድማ ሓለይቲ ህዝቢ፤ ፉሉይ ተሓላቕቲ ንትግራዊይነት ብምምሳል ኣብ ውሽጢ ዝረኣዩ ገለ ገለ ግድፈታት እናልዓሉ ኣብ መንጎ ህዝብን መንግስትን ውድብን ነቓዕ ክፈጥሩ ድቃስ ዘይብሎም ይሓድሩ። ባንዳታትን ዕሰባትን እቲ ዝክፈሎም ዓስቢ፤ እቲ ዝወሃቦም ተስፋ ጥራሕ እምበር ትግራዊይ እንተተበቲኑ እንታይ ይኸውን ዝብል ኣይንታዮምን። እቲ ዝረኸብዎ ዓስቢን እቲ ዝትስፍይዎ ስልጣንን ክረኽቡዎ ዝክእሉ ድማ ትግራዊይ እንተተበቲኑ ጥራሕ ብምዃኑ ልእኾም ንምፍፃም

ዘይፍንቅልዎ እምኒ ኣይህሉን። ነዚውን እዩ ኣብዚ ሐዚ እዋን ቆልዓ ምስ ዓበይቲ፣ ሰብኣይ ምስሰበይቲ ኮታስ ትግራዊይ ከም ትግራዊይ ብዘይምንም ፕሮፖጋንዳ ነቲ ኩነታት ኣንቢቡ ሓድነቱ ኣብ ዘስጠመሉ እዋን እዞም ባንዳታትን ዑሱባትን ግን ብማሕበራዊ ሚድያ ዘሎን ዘየለን ፀገማት እናፋሕጠሩ፣ ንዝተመለሱን ዘይተመለሱን ሰላማዊ ሰልፊ እናፀወዐ፣ ነቛዕ ንምፍጣር ላዕልን ታሕትን እንትብሉ ንዕዘብ ኣለና። እዚኣም ካብ ፀላኢ ተፈልዮም ዝረኣዩ ዘይኮኑስ ቀንደኛ ፀላኢቲ ተገይሮም ክውሰዱ ይግባእ።

ስለዚ ኣንጻር ትምክሕቲ ኣብ እንገብሮ ቃልሲ ቅድም ቀዳድም ናይ ውሽጥና ነቐዛት ክፈጥርዎም ዝክእሉ ኖኳላት ተኸታቲልና ክንዓብስን ዝብኢ ከይኣትወና ብንቕሓት ክንሕሉን ይግባእ። ኣብዚ ሐዚ እዋን ትግራዊይ ሓድነቱ ንምብታን ሰፊሕ ተንኮል ኣብ ዝፈሓሰሉ እዋን፣ ብፍላጥ ይኹን ብዘይፍላጥ ኣብ መንጎ ትግራዊይ፣ ኣብ ሞንጎ ህዝቢ ትግራይን መንግስቲ ትግራይን፣ ኣብ ሞንጎ ህዝቢ ትግራይን ውድቡ ህወሓትን ነቛዕ ንምፍጣር ዝግበር ምንቅስቓስ ካብ ፀላኢ ህዝቢ ትግራይ ካብ ውዲት ትምክሕቲ ተፈልዮ ኣይረከን።

ህዳሴ ኢትዮጵያ

ጥቅምቲ 19፣ 2012 ዓ.ም.

ርእይቶ ዘለዎ ብ hidaseethiopia@yahoo.com ወይከዓ hidaseethiopiaa@gmail.com ምብጻሕ ይክኣል